

॥ ಆಶೀರ್ವಾದ ॥

ಹತ್ತು ಸಾವಿರವಾಗು | ಕಿತ್ತಳೆ ವನವಾಗು | ಬಪ್ಪವರಿಗೆ ತವರ ಮನೆಯಾಗು |
ಮನೆಯಾಗು ತಮ್ಮಯ್ಯ | ಹೆತ್ತವರ ಹೆಸರು ನಡೆಯಲಿ ॥೧॥

ಆರು ಸಾವಿರವಾಗು | ಬಾಳೆಯ ವನವಾಗು | ಬರುವವರಿಗೆ ತವರ ಮನೆಯಾಗು |
ಮನೆಯಾಗು ತಮ್ಮಯ್ಯ | ಹಿರಿಯವರ ಹೆಸರು ನಡೆಯಲಿ ॥೨॥

ಅಕ್ಕ ಆರತಿ ಎತ್ತಿ | ಮತ್ತೆ ನಾ ಹರಸಿದ | ಗೊತ್ತಿಯ ರಾಜ್ಯದರಸಾವು |
ಅರಸಾಗು ಬಡವರ | ರಕ್ಷಿಸುವ ಭಾಗ್ಯ ನಿನಗಾವು ॥೩॥

ತಾಯಿ ಆರತಿ ಎತ್ತಿ ಹೀಗೆ ತಾ ಹರಸಿದ | ಗೋವೆಯ ರಾಜ್ಯದರಸಾವು |
ಅರಸಾಗು ಬಡವರ | ರಕ್ಷಿಸಿ ನೀನು ಸುಖ ಬಾಳು ॥೪॥

ಸಂಪತ್ತು ಹೆಚ್ಚಲೆಂದು | ಸಂಪಿಗೆಯನಿಡಿಸಿದ | ತಂಪಿಗೆ ಎರೆದ ನೊರೆಹಾಲು |
ನೊರೆ ಹಾಲೆನ್ನಮ್ಮನ | ಸಂಪತ್ತಿನರಗಿನೆಯೆ ಸುಖ ಬಾಳು ॥೫॥

ಬಳಗ ಹೆಚ್ಚಲೆಂದು | ಬದನೆಯ ನೆಡಿಸಿದ | ಧೇನುವಿಗೆರೆದ ನೊರೆಹಾಲು |
ನೊರೆಹಾಲೆನ್ನಮ್ಮನ ಬಳಗದರಗಿನೆಯೆ ಸುಖಬಾಳು ॥೬॥

ಉಪ್ಪರಿಗೆ ಒಳವಿಗೆ ಕಿತ್ತಳೆ ಸಸಿ ಹುಟ್ಟಿ | ಗುತ್ತಿಗೆ ಬೇರು ಇಳಿದಂತೆ |
ಇಳಿದಂತೆ ತಮ್ಮಯ್ಯ | ಹಿರಿಯವರ ಹೆಸರು ನಡೆಯಲಿ ॥೭॥

ಮಾಳಿಗೆ ಒಳವಿಗೆ ಬಾಳೆಯ ಸಸಿ ಹುಟ್ಟಿ | ಗೋವಿಗೆ ಬೇರು ಇಳಿದಂತೆ |
ಇಳಿದಂತೆ ತಮ್ಮಯ್ಯ | ಹೆತ್ತವರ ಹೆಸರು ನಡೆಯಲಿ ॥೮॥

ಅಡ್ಡಮುಡಿ ತಂಗವ್ವ | ಬಗ್ಗಿದಳೆ ಚರಣಕ್ಕೆ | ಚಿತ್ತದ್ವಲ್ಲಭನ ಅಗಲದೆ |
ಅಗಲದೆ ಇರು ಎಂದು ಹೆತ್ತಮ್ಮ ಸಾವಿರವ ಹರಸಿದ ॥೯॥

ಸಣ್ಣಮುಡಿ ತಂಗವ್ವ | ಬಾಗಿದಳೆ ಚರಣಕ್ಕೆ | ಪ್ರಾಣದ್ವಲ್ಲಭನ ಅಗಲದೆ |
ಅಗಲದೆ ಇರು ಎಂದು | ತಾಯಮ್ಮ ಸಾವಿರವ ಹರಸಿದ ॥೧೦॥

ಬೆಟ್ಟದ ಗರಿಕೆಯ ಮೆಟ್ಟುವರೊ ತುಳಿವರೊ | ಮತ್ತೊಂದು ಮಳೆಗೆ ಚಿಗುರುವುದು |
ಚಿಗುರುವುದೊ ಬೆಟ್ಟದ ಗರಿಕೆಯಂದದಲಿ ಸುಖಬಾಳು ॥೧೧॥

ಏರಿಯ ಗರಿಕೆಯ ತುಳಿವರು ಮೆಟ್ಟುವರು | ಇನ್ನೊಂದು ಮಳೆಗೆ ಚಿಗುರುವುದು |
ಚಿಗುರುವುದೋ ಏರಿಯ ಗರಿಕೆಯಂದದಲಿ ಸುಖಬಾಳು ||೧೨||

ಸೂರ್ಯಮರಂಥ ಮಗನೆ | ಸೂರ್ಯಮರಿಗೆ ಶರಣೆನ್ನು |
ಸೂರ್ಯಮರಿಗೆ ನೀನು ಶರಣೆನ್ನು | ಶರಣೆನ್ನು ಮೇಲಣ |
ಸೂರ್ಯಮರಿರುವತನಕ ಸುಖಬಾಳು ||೧೩||

ಚಂದ್ರಮನಂಥ ಮಗನೆ | ಚಂದ್ರಮರಿಗೆ ಶರಣೆನ್ನು |
ಚಂದ್ರಮರಿಗೆ ನೀನು ಶರಣೆನ್ನು | ಶರಣೆನ್ನು ಮೇಲಣ |
ಚಂದ್ರಮರಿರುವತನಕ ಸುಖಬಾಳು ||೧೪||